

INGLIZ TILINING BUGUNGI KUNDALIK HAYOTIMIZDA TUTGAN O'RNI VA AHAMIYATI

Ergasheva Farangiz Bekzod qizi
Axborot texnologiyalari va menejment
universiteti talabasi

Bugungi globallashuv asrida ingliz tili dunyo bilan bog'lanishning asosiy vositasiga aylangan. Bu til bizni faqat muloqot qilishda emas, balki imkoniyatlar yaratishda ham qo'llab-quvvatlaydi. Har bir sohada ingliz tilini bilish nafaqat talab, balki ehtiyojga aylangan. Agar ilgari bu til faqat xorijiy mamlakatlarda ishlash yoki o'qish uchun kerak bo'lsa, bugungi kunda u kundalik hayotimizning ajralmas qismiga aylangan.

Birinchidan, ingliz tili dunyo xalqlarini birlashtiradigan global ko'prikdir. Qayerga bormaylik, bu til yordamida boshqa millatlar vakillari bilan erkin muloqot qilishimiz mumkin. Masalan, xorijiy mamlakatlarda sayohat qilishda mehmonxona buyurtma qilish, xarid qilish yoki yo'nalish so'rashda aynan ingliz tilidan foydalanamiz. Turizm, xalqaro biznes, va madaniyatlararo hamkorlikda bu tilning ahamiyati beqiyos. Bu orqali turli millat va madaniyat vakillari o'zaro birlashadi, fikr almashadi va dunyoni kengroq tushunish imkoniyatiga ega bo'ladi.

Ikkinchidan, ilm-fan va ta'lim sohasida ingliz tili misli ko'rilmagan imkoniyatlar eshigini ochadi. Bugungi kunda eng nufuzli universitetlar, xalqaro grant dasturlari va ilmiy ma'lumotlar aynan ingliz tilida taqdim etiladi. O'zbekiston yoshlari uchun ham ingliz tilini bilish xorijiy oliy o'quv yurtlarida o'qish, xalqaro konferensiyalarda qatnashish va dunyo miqyosidagi olimlar bilan fikr almashish imkoniyatini beradi. Bu tilni o'rgangan inson dunyo ilm-fanining eng so'nggi yangiliklaridan xabardor bo'ladi, bu esa uning kelajakdagi rivojlanishiga katta hissa qo'shadi.

Men bir voqeani eslayman. Bir necha oy oldin internetda o'z soham bo'yicha qiziqarli onlayn kursni topdim. Kursning asosiy qismi ingliz tilida edi va bu meni bir oz cho'chitdi. Dastlabki darslarni tushunishda qiyinchilikka duch keldim, lekin so'ngra ataylab lug'at bilan ishladim, eslatmalar oldim va ingliz tilidagi so'zlarni o'rganishga ko'proq vaqt ajrata boshladim. Natijada, nafaqat kursni muvaffaqiyatli tugatdim, balki ingliz tilida yozilgan boshqa kurslarga ham ishtiyoq paydo bo'ldi. O'sha kurs menga nafaqat bilim, balki yangi motivatsiya ham berdi.

Uchinchidan, texnologiyalar asrida ingliz tili zamonaviy hayotning ajralmas qismidir. Kundalik ravishda foydalaniladigan ko'plab texnik qurilmalar va dasturiy ta'minotlar aynan ingliz tilida ishlab chiqilgan. Internet orqali muloqot qilish, onlayn kurslarda qatnashish yoki dunyo yangiliklarini kuzatishda ingliz tili muhim ahamiyat kasb etadi. Hattoki oddiy bir mobil telefonni sozlash yoki yangi dasturni tushunish uchun bu tilni bilish kerak.

Bundan tashqari, ingliz tili muvaffaqiyatli karyera qurishda muhim o'rin tutadi. Bugungi kunda xalqaro kompaniyalarda ishlashni xohlayotgan yoshlar uchun ingliz tilini bilish asosiy talabdir. Masalan, IT sohasi, xalqaro saydo yoki xizmat ko'rsatish sektorida

MODERN EDUCATIONAL SYSTEM AND INNOVATIVE TEACHING SOLUTIONS

ishlash uchun bu tilni bilish nafaqat imkoniyat, balki raqobatda ustunlik beradi. Dunyo bo'ylab minglab yoshlar aynan ingliz tilini o'zlashtirish orqali yuksak cho'qqilarni zabt etmoqdalar.

Xulosa qilib aytganda, ingliz tili zamonaviy hayotning ajralmas qismiga aylangan. Bu til bizga nafaqat yangi bilimlar olish, balki dunyo bilan bog'lanish imkonini ham beradi. Shuning uchun har birimiz ingliz tilini o'rganishga jiddiy yondashib, hayotimizni yangi imkoniyatlar sari yo'naltirishimiz kerak. Zero, ingliz tilini bilish – bu kelajakka investitsiya.

